
Sivagitimala or Sivashtapadi

ಶಿವಗೀತಿಮಾಲಾ ಅಥವಾ ಶಿವಾಷ್ಟಪದೀ

Document Information



Text title : shivagItimAlA

File name : shivagItimAlA.itx

Category : shiva, aShTaka, kRitI

Location : doc_shiva

Author : Shri Chandrashekharendra Saraswati, 62nd Sankaracharya of Kanchi Kamakoti Peetham

Transliterated by : P.R. Kannan prkannanvashi at yahoo.com

Proofread by : P.R. Kannan prkannanvashi at yahoo.com

Description/comments : Praising the pleasurable moments of Lord Ekamreshwarar and Goddess Sri Kamakshi. Siva Gitimala Siva Ashtapadi

Latest update : January 19, 2019

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 29, 2023

sanskritdocuments.org

ಶಿವಗೀತಿಮಾಲಾ ಅಥವಾ ಶಿವಾಷ್ಟಪದೀ



ಶ್ರೀಚಂದ್ರಶೇಖರೇಂದ್ರಸರಸ್ವತೀವಿರಚಿತಾ

Sivagitimala (Sivashtapadi)

by Jagadguru Sri Chandrasekharendra Saraswati

(62nd Sankaracharya of Kanchi Kamakoti Peetham)

.. ಪ್ರಥಮಃ ಸರ್ಗಃ ..

ಧ್ಯಾನಶ್ಲೋಕಾಃ -

ಸಕಲವಿಘ್ನನಿವರ್ತಕ ಶಂಕರಪ್ರಿಯಸುತ ಪ್ರಣತಾರ್ತಿಹರ ಪ್ರಭೋ ..

ಮಮ ಹೃದಂಬುಜಮಧ್ಯಲಸನ್ಮಣೀರಚಿತಮಂಡಪವಾಸರತೋ ಭವ .. 1..

ವಿಧಿವದನಸರೋಜಾವಾಸಮಾಧ್ವೀಕಧಾರಾ

ವಿವಿಧನಿಗಮವೃಂದಸ್ತೂಯಮಾನಾಪದಾನಾ .

ಸಮಸಮಯವಿರಾಜಚ್ಚಂದ್ರಕೋಟಿಪ್ರಕಾಶಾ

ಮಮ ವದನಸರೋಜೇ ಶಾರದಾ ಸನ್ನಿಧತ್ವಾಂ .. 2..

ಯದನುಭವಸುಧೋಮೀಮಾಧುರೀಪಾರವಶ್ಯಂ

ವಿಶದಯತಿ ಮುನೀನಾತ್ಮನಸ್ತಾಂಡವೇನ .

ಕನಕಸದಸಿ ರಮ್ಯೇ ಸಾಕ್ಷಿಣೀವೀಕ್ಷ್ಯಮಾಣಃ

ಪ್ರದಿಶತು ಸ ಸುಖಂ ಮೇ ಸೋಮರೇಖಾವತಂಸಃ .. 3..

ಶರ್ವಾಣಿ ಪರ್ವತಕುಮಾರಿ ಶರಣ್ಯಪಾದೇ

ನಿರ್ವಾಪಯಾಸ್ಮದಘಸಂತತಿಮಂತರಾಯಂ .

ಇಚ್ಛಾಮಿ ಪಂಗುರಿವ ಗಾಂಗಜಲಾವಗಾಹ-

ಮಿಚ್ಛಾಮಿಮಾಂ ಕಲಯಿತುಂ ಶಿವಗೀತಿಮಾಲಾಂ .. 4..

ಶಿವಚರಣಸರೋಜಧ್ಯಾನಯೋಗಾಮೃತಾಬ್ಧೌ

ಜಲವಿಹರಣವಾಂಭಾಸಂಗತಂ ಯಸ್ಯ ಚೇತಃ .

ನಿಖಿಲದುರಿತಮಭಂಗವ್ಯಾಪೃತಂ ವಾ ಮನೋಜ್ಞಂ

ಪರಶಿವಚರಿತಾಖ್ಯಂ ಗಾನಮಾರ್ಕಣನೀಯಂ .. 5..

.. ಪ್ರಥಮಾಷ್ಟಪದೀ ..

ಮಾಲವೀರಾಗೇಣ ಆದಿತಾಲೇನ ಗೀಯತೇ
(ಪ್ರಲಯಪಯೋಧಿಜಲೇ ಇತಿವತ್)
ಕನಕಸಭಾಸದನೇ ವದನೇ ದರಹಾಸಂ
ನಟಸಿ ವಿಧಾಯ ಸುಧಾಕರಭಾಸಂ
ಶಂಕರ ಧೃತತಾಪಸರೂಪ ಜಯ ಭವತಾಪಹರ .. 1..
ಜಲಧಿಮಥನಸಮಯೇ ಗರಲಾನಲಶೈಲಂ
ವಹಸಿ ಗಲಸ್ಥಮುದಿತ್ವರಕೀಲಂ
ಶಂಕರ ಧೃತನೀಲಗಲಾಖ್ಯ ಜಯ ಭವತಾಪಹರ .. 2..
ವಿಧುರವಿರಥಚರಣೇ ನಿವಸನ್ನವನಿರಥೇ
ಪುರಮಿಷುಣಾ ಹೃತವಾನಿತಯೋಧೇ
ಶಂಕರ ವರ ವೀರಮಹೇಶ ಜಯ ಭವತಾಪಹರ .. 3..
ಕುಸುಮಶರಾಸಕರಂ ಪುರತೋ ವಿಚರಂತಂ
ಗಿರಿಶ ನಿಹಿಂಸಿತವಾನಚಿರಂ ತಂ
ಶಂಕರ ಮದನಾರಿಪದಾಖ್ಯ ಜಯ ಭವತಾಪಹರ .. 4..
ವಟತರುತಲಮಹಿತೇ ನಿವಸನ್ನಣಿಪೀಲೇ
ದಿಶಸಿ ಪರಾತ್ಮಕಲಾಮತಿಗಾಥೇ
ಶಂಕರ ಧೃತಮೌನ ಗಭೀರ ಜಯ ಭವತಾಪಹರ .. 5..
ಜಲನಿಧಿಸೇತುತಟೀ ಜನಪಾವನಯೋಗೇ
ರಘುಕುಲತೀಲಕಯಶಃ ಪ್ರವಿಭಾಗೇ
ಶಂಕರ ರಘುರಾಮಮಹೇಶ ಜಯ ಭವತಾಪಹರ .. 6..
ತನು ಭೃದವನಕೃತೇ ವರಕಾಶೀನಗರೇ
ತಾರಕಮುಪದಿಶಸಿ ಸ್ಥಲಸಾರೇ
ಶಂಕರ ಶಿವ ವಿಶ್ವಮಹೇಶ ಜಯ ಭವತಾಪಹರ .. 7..
ನಿಗಮರನಾಲತಲೇ ನಿರವಧಿಬೋಧಘನ
ಶ್ರೀಕಾಮಕ್ಷಿಕುಚಕಲಶಾಂಕನ
ಶಂಕರ ಸಹಕಾರಮಹೇಶ ಜಯ ಭವತಾಪಹರ .. 8..
ಕಚ್ಚಪತನುಹರಿಣಾ ನಿಸ್ತುಲಭಕ್ತಿಯುಜಾ
ಸಂತತಪೂಜಿತಚರಣಸಯೋಜ
ಶಂಕರ ಶಿವ ಕಚ್ಚಪ ಲಿಂಗ ಜಯ ಭವತಾಪಹರ .. 9..
ಶಂಕರವರಗುರುಣಾ ಪರಿಪೂಜಿತಪಾದ
ಕಾಂಚಿಪುರೇ ವಿವೃತಾಖಿಲವೇದ
ಶಂಕರ ವಿಧುಮೌಲಿಮಹೇಶ ಜಯ ಭವತಾಪಹರ .. 10..

ಶ್ರೀವಿಧುಮೌಲಿಯತೇರಿದಮುದಿತಮುದಾರಂ

ಶೃಣು ಕರುಣಾಭರಣಾಖಿಲಸಾರಂ

ಶಂಕರಾರುಣಶೈಲಮಹೇಶ ಜಯ ಭವತಾಪಹರಂ .. 11..

ಶ್ಲೋಕಃ

ಕನಕಸಭಾನಟಾಯ ಹರಿನೀಲಗಳಾಯ ನಮ-

ಸ್ತಿಪುರಹರಾಯ ಮಾರರಿಪವೇ ಮುನಿಮೋಹಭಿದೇ .

ರಘುಕೃತಸೇತವೇ ವಿಮಲಕಾಶಿಜುಷೇ ಭವತೇ

ನಿಗಮರಸಾಲ ಕೂರ್ಮಹರಿಪೂಜಿತ ಚಂದ್ರಧರಂ .. 6..

ಪಾಪಂ ವಾರಯತೇ ಪರಂ ಘಟಯತೇ ಕಾಲಂ ಪರಾಕುರ್ವತೇ

ಮೋಹಂ ದೂರಯತೇ ಮದಂ ಶಮಯತೇ ಮತ್ಪಾಸುರಾನ್ ಹಿಂಸತೇ .

ಮಾರಂ ಮಾರಯತೇ ಮಹಾಮುನಿಗಣಾನಾನಂದಿನಃ ಕುರ್ವತೇ

ಪಾರ್ವತ್ಯಾ ಸಹಿತಾಯ ಸರ್ವನಿಧಯೇ ಶರ್ವಾಯ ತುಭ್ಯಂ ನಮಃ .. 7..

.. ದ್ವಿತೀಯಾಷ್ಟಪದೀ ..

ಭೈರವೀರಾಗೇಣ ತ್ರಿಪುಟತಾಲೇನ ಗೀಯತೇ

(ಶ್ರೀತಕಮಲಾಕುಚ ಇತಿವತ್)

ಕಲಿಹರಚರಿತವಿಭೂಷಣ ಶ್ರುತಿಭಾಷಣ

ಕರತಲವಿಲಸಿತಶೂಲ ಜಯ ಭವತಾಪಹರಂ .. 1..

ದಿನಮಣಿನಿಯುತವಿಭಾಸುರ ವಿಜಿತಾಸುರ

ನಲಿನನಯನಕೃತಪೂಜ ಜಯ ಭವತಾಪಹರಂ .. 2..

ನಿರ್ಜಿತಕುಸುಮಶರಾಸನ ಪುರಶಾಸನ

ನಿಟಲತಿಲಕಶಿಖಿಕೀಲ ಜಯ ಭವತಾಪಹರಂ .. 3..

ಪದಯುಗವಿನತಾಖಂಡಲ ಘಣಿಕುಂಡಲ

ತ್ರಿಭುವನಪಾವನ ಪಾದ ಜಯ ಭವತಾಪಹರಂ .. 4..

ಅಂಧಕದಾನವದಾರಣ ಭವತಾರಣ

ಸ್ಮರತನುಭಸಿತವಿಲೇಪ ಜಯ ಭವತಾಪಹರಂ .. 5..

ಹಿಮಕರಶಕಲವತಂಸಕ ಘಣಿಕಂಸಕ

ಗಗನಧುನೀದೃತಶೀಲ ಜಯ ಭವತಾಪಹರಂ .. 6..

ಪರಮತಪೋಧನಭಾವಿತ ಸುರಸೇವಿತ

ನಿಖಿಲಭುವನಜನಪಾಲ ಜಯ ಭವತಾಪಹರಂ .. 7..

ಕರಿಮುಖಶರಭವನಂದನ ಕೃತವಂದನ

ಶೃಣುಶಶಿಧರಯತಿಗೀತಂ ಜಯ ಭವತಾಪಹರಂ .. 8..

ಶ್ಲೋಕಃ

ತುಹಿನಗಿರಿಕುಮಾರೀ ತುಂಗವಕ್ಷೋಜಕುಂಭ-
 ಸ್ಪುಟದೃಢಪರಿರಂಭಶ್ಲಿಷ್ಟ ದಿವ್ಯಾಂಗರಾಗಂ .
 ಉದಿತಮದನಖೇದಸ್ವೇದಮಂಸಾಂತರಂ ಮಾಂ
 ಅವತು ಪರಶುಪಾಣೇವ್ಯಕ್ತ ಗಾಢಾನುರಾಗಂ .. 8..
 ವಾಸಂತಿಕಾಕುಸುಮಕೋಮಲದರ್ಶನೀಯೈಃ
 ಅಂಗೈರನಂಗವಿಹಿತಜ್ವರಪಾರವಶ್ಯಾತ್ .
 ಕಂಪಾತಟೋಪವನಸೀಮನಿ ವಿಭ್ರಮಂತೀಂ
 ಗೌರಿಮಿದಂ ಸರಸಮಾಹ ಸಖೀ ರಹಸ್ಯಂ .. 9..
 .. ತೃತೀಯಾಷ್ಟಪದೀ ..

ವಸಂತರಾಗೇಣ ಆದಿತಾಲೇನ ಗೀಯತೇ
 (ಲಲಿತಲವಂಗಲತಾ ಇತಿವತ್)

ವಿಕಸದಮಲಕುಸುಮಾನುಸಮಾಗಮಶೀತಲಮೃದುಲಸಮೀರೇ
 ಅತಿಕುಲಕಲರವಸಂಭೃತಘನಮದಪರಭೃತಘೋಷಗಭೀರೇ
 ವಿಲಸತಿ ಸುರತರುಸದಸಿ ನಿಶಾಂತೇ
 ವರಯುವತಿಜನಮೋಹನತನುರಿಹ ಶುಭದತಿ ವಿತತವಸಂತೇ ವಿಲಸತಿ .. 1..
 ಕುಸುಮಶರಾಸನಶಬರನಿಷೂದಿತಕುಪಿತವಧೂಧೃತಮಾನೇ
 ಧನರಸಕುಂಕುಮಪಂಕವಿಲೇಪನವಿಟಜನಕುತುಕವಿಧಾನೇ ವಿಲಸತಿ .. 2..
 ಕುಸುಮಿತಬಾಲರಸಾಲಮನೋಹರಕಿಸಲಯಮದನಕೃಪಾಣೇ
 ಮಧುಕರಮಿಥುನಪರಸ್ಪರಮಧುರಸಪಾನನಿಯೋಗಧುರೀಣೇ ವಿಲಸತಿ .. 3..
 ಮದನಮಹೀಪತಿಶುಭಕರಮಂತ್ರಜಪಾಯಿತಮಧುಕರಘೋಷೇ
 ಅವಿರಲಕುಸುಮಮರಂದಕೃತಾಭಿನಿಷೇಚನತರುಮುನಿಪೋಷೇ ವಿಲಸತಿ .. 4..
 ಮದನನಿದೇಶನಿವೃತ್ತಕಲೇವರಮರ್ದನಮಲಯಸಮೀರೇ
 ತುಷಿತಮಧುವ್ರತಸಂಚಲದತಿಥಿಸುಪೂಜನಮಧುರಸಪೂರೇ ವಿಲಸತಿ .. 5..
 ಸುಚಿರಕೃತವ್ರತಮೌನವನಪ್ರಿಯಮುನಿಜನವಾಗನುಕೂಲೇ
 ಲಲಿತಲತಾಗೃಹವಿಹೃತಿಹೃತಶ್ರಮಯುವತಿಸುಖಾನಿಲಶೀಲೇ ವಿಲಸತಿ .. 6..
 ವಿಷಮಶರಾವನಿಪಾಲರಥಾಯಿತಮೃದುಲಸಮೀರಣಜಾಲೇ
 ವಿರಹಿಜನಾಶಯಮೋಹನಭಸಿತಪರಾಗವಿಜೃಂಭಣಕಾಲೇ ವಿಲಸತಿ .. 7..
 ಶ್ರೀಶಿವಪೂಜನಯತಮತಿ ಚಂದ್ರಶಿಖಾಮಣಿಯತಿವರಗೀತಂ
 ಶ್ರೀಶಿವಚರಣಯುಗಸ್ತೃತಿಸಾಧಕಮುದಯತು ವನ್ಯವಸಂತಂ ವಿಲಸತಿ .. 8..
 ಶ್ಲೋಕಃ
 ವಿಕಚಕಮಲಕಂಪಾಶೈವಲಿನ್ಯಾಸ್ತರಂಗೈಃ
 ಅವಿರಲಪರಿರಂಭಃ ಸಂಭ್ರಮನ್ ಮಂಜರೀಣಾಂ .

ಪರಿಸರರಸರಾಗೈರ್ವ್ಯಾಪ್ತಗಾತ್ರಾನುಲೇಪೋ
ವಿಚರತಿ ಕಿತವೋಽಯಂ ಮಂದಮಂದಂ ಸಮೀರಃ .. 9..

.. ದ್ವಿತೀಯಃ ಸರ್ಗಃ ..

ಶ್ಲೋಕಃ

ಪ್ರಗಲ್ಭತರಭಾಮಿನೀ ಶಿವಚರಿತ್ರ ಗಾನಾಮೃತ-
ಪ್ರಭೂತನವಮಂಜರೀಸುರಭಿಗಂಧಿಮಂದಾನಿಲೇ .
ರಸಾಲತರುಮೂಲಗಸ್ಪುರಿತಮಾಧವೀ ಮಂಡಪೇ
ಮಹೇಶಮುಪದರ್ಶಯಂತ್ಯಸಕೃದಾಹ ಗೌರೀಮಸೌ ..
.. ಚತುರ್ಥಾಷ್ಟಪದೀ ..

ರಾಮಕ್ರಿಯಾರಾಗೇಣ ಆದಿತಾಲೇನ ಗೀಯತೇ
(ಚಂದನಚರ್ಚಿತ ಇತಿವತ್)

ಅವಿರಲ ಕುಂಕುಮಪಂಕಕರಂಭಿತಮೃಗಮದಚಂದ್ರವಿಲೇಪಂ
ನಿಟಲ ವಿಶೇಷಕಭಾಸುರವಕ್ಷಿವಿಲೋಚನ ಕೃತಪುರತಾಪಂ
ಶಶಿಮುಖಿ ಶೈಲವಧೂತನಯೇ ವಿಲೋಕಯ ಹರಮಥ ಕೇಲಿಮಯೇ ಶಶಿಮುಖಿ
.. 1..

ಯುವತಿಜನಾಶಯಮದನಶರಾಯಿತಶುಭತರನಯನ ವಿಲಾಸಂ
ಭುವನವಿಜೃಂಭಿತಘನತರತಿಮಿರನಿಷೂದನನಿಜತನು ಭಾಸಂ ಶಶಿಮುಖಿ .. 2..

ಪಾಣಿ ಸರೋಜಮೃಗೀಪರಿಶಂಕಿತಬಾಲತೃಣಾಲಿಗಲಾಭಂ
ಯೌವತಹೃದಯವಿದಾರಣಪಟುತರದರಹಸಿತಾಮಿತಶೋಭಂ ಶಶಿಮುಖಿ .. 3..

ಚರಣಸರೋಜಲಸನ್ನಣಿನೂಪುರಘೋಷವಿವೃತಪದಜಾತಂ
ಗಗನಧುನೀಸಮತನುರುಚಿಸಂಹತಿಕಾರಿತಭುವನವಿಭಾತಂ ಶಶಿಮುಖಿ .. 4..

ನಿಖಿಲವಧೂಜನಹೃದಯಸಮಾಹೃತಿಪಟುತರಮೋಹನರೂಪಂ
ಮುನಿವರನಿಕರವಿಮುಕ್ತಿವಿಧಾಯಕಬೋಧವಿಭಾವನದೀಪಂ ಶಶಿಮುಖಿ .. 5..

ವಿಕಚಸರೋರುಹಲೋಚನಸಕೃದವಲೋಕನಕೃತಶುಭಜಾತಂ
ಭುಜಗಶಿರೋಮಣಿಶೋಣರುಚಾ ಪರಿಭೀತಮೃಗೀಸಮುಪೇತಂ ಶಶಿಮುಖಿ .. 6..

ರಜತಮಹೀಧರಸದೃಶಮಹಾವೃಷದೃಷ್ಟಪುರೋವನಿಭಾಗಂ
ಸನಕಸನಂದನಮುನಿಪರಿಶೋಭಿತದಕ್ಷಿಣತದಿತರಭಾಗಂ ಶಶಿಮುಖಿ .. 7..

ಶ್ರೀಶಿವಪರಿಚರಣವ್ರತಚಂದ್ರಶಿಖಾಮಣಿ ನಿಯಮಧನೇನ
ಶಿವಚರಿತಂ ಶುಭಗೀತಮಿದಂ ಕೃತಮುದಯತು ಬೋಧಘನೇನ ಶಶಿಮುಖಿ .. 8..

ಶ್ಲೋಕಃ

ಮದನಕದನಶಾಂತ್ಯೈ ಪುಲ್ಲಮಲ್ಲೀ ಪ್ರಸೂನೈಃ
 ವಿರಚಿತವರಶಯ್ಯಾಮಾಪ್ನುವನ್ನಿದುಮೌಲಿಃ .
 ಮೃದುಮಲಯಸಮೀರಂ ಮನ್ಯಮಾನಃ ಸ್ಫುಲಿಂಗಾನ್
 ಕಲಯತಿ ಹೃದಯೇ ತ್ವಾಮನ್ವಹಂ ಶೈಲ ಕನ್ಯೇ .. 12..
 ಇತಿ ಸಹಚರೀವಾಣೀಮಾಕರ್ಣ್ಯಾ ಸಾಪಿ ಸುಧಾರುರೀಂ
 ಅಚಲದುಹಿತಾ ನೇತುಃ ಶ್ರುತ್ವಾಭಿರೂಪ್ಯಗುಣೋದಯಂ .
 ವಿರಹಜನಿತಾಮಾರ್ತಿಂ ದೂರೀಚಕಾರ ಹೃದಿ ಸ್ಥಿತಾಂ
 ದಯಿತನಿಹಿತಪ್ರೇಮಾ ಕಾಮಂ ಜಗಾದ ಮಿಥಃ ಸಖೀಂ .. 13..
 .. ಪಂಚಮಾಷ್ಟಪದೀ ..

ತೋಡಿರಾಗೇಣ ಚಾಪುತಾಲೇನ ಗೀಯತೇ
 (ಸಂಚರದಧರ ಇತಿವತ್)

ಜಲರುಹಶಿಖರವಿರಾಜಿತಹಿಮಕರಶಂಕಿತಕರನಖರಾಭಂ
 ರುಚಿರರದನಕಿರಣಾಮರಸರಿದಿವ ಶೋಣನದಾಧರ ಶೋಭಂ
 ಸೇವೇ ನಿಗಮರಸಾಲನಿವಾಸಂ - ಯುವತಿಮನೋಹರವಿವಿಧವಿಲಾಸಂ ಸೇವೇ ..
 1..

ಶುಭತನುಸೌರಭಲೋಭವಿಭೂಷಣಕೈತವಮಹಿತ ಭುಜಂಗಂ
 ಮುಕುಟವಿರಾಜಿತಹಿಮಕರಶಕಲವಿನಿರ್ಗಲದಮೃತಸಿತಾಂಗಂ ಸೇವೇ .. 2..
 ಮಕುಟಪರಿಭ್ರಮದಮರಧುನೀನಖವಿಕ್ಷತಶಂಕಿತ ಚಂದ್ರಂ
 ಉರಸಿ ವಿಲೇಪಿತಮಲಯಜಪಂಕವಿಮದ್ವಿತಶುಭತರಚಂದ್ರಂ ಸೇವೇ .. 3..
 ಪನ್ನಗಕರ್ಣವಿಭೂಷಣಮೌಲಿಗಮಣಿರುಚಿ ಶೋಣಕಪೋಲಂ
 ಅಗಣಿತಸರಸಿಜಸಂಭವಮೌಲಿಕಪಾಲನಿವೇದಿತ ಕಾಲಂ ಸೇವೇ .. 4..
 ಹರಿದನುಪಾಲಸುರೇಶಪದೋನ್ನತಿಮುಪನಮತೋ ವಿತರಂತಂ
 ಅವಧಿಮಹಿಮಚಿರಂತನಮುನಿಹೃದಯೇಷು ಸದಾ ವಿಹರಂತಂ ಸೇವೇ .. 5..
 ನಾರದವರ್ವತವರಮುನಿಕಿನ್ನರಸನ್ನುತ ವೈಭವ ಜಾತಂ
 ಅಂಧಕಸುರರಿಪುಗಂಧಸಿಂಧುರ ವಿಭಂಗಮೃಗಾದಿಪರೀತಂ ಸೇವೇ .. 6..
 ವಿಷಯವಿರತವಿಮಲಾಶಯಕೋಶಮಹಾಧನಚರಣಸರೋಜಂ
 ಘನತರನಿಜತನುಮಂಜುಲತಾಪರಿ ನಿರ್ಜಿತನಿಯುತ ಮನೋಜಂ ಸೇವೇ .. 7..
 ಶ್ರೀಶಿವ ಭಜನ ಮನೋರಥಚಂದ್ರಶಿಖಾಮಣಿಯತಿವರಗೀತಂ
 ಶ್ರೋತುಮುದಂಚಿತಕೌತುಕಮವಿರತಮಮರವಧೂಪರಿ ಗೀತಂ ಸೇವೇ .. 8..
 ಶ್ಲೋಕಃ

ಸಹಚರಿ ಮುಖಂ ಚೇತಃ ಪ್ರಾತಃ ಪ್ರಪುಲ್ಲಸರೋರುಹ-
 ಪ್ರತಿಮಮನಘಂ ಕಾಂತಂ ಕಾಂತಸ್ಯ ಚಂದ್ರಶಿಖಾಮಣೀಃ .

ಸ್ಮರತಿ ಪರಿತೋದೃಷ್ಟಿಸ್ತುಷ್ಟಾ ತದಾಕೃತಿಮಾಧುರೀ-
ಗತಿವಿಷಯಿಣೀ ವಾಣೀ ತಸ್ಯ ಬ್ರವೀತಿ ಗುಣೋದಯಂ .. 14..

.. ಷಷ್ಟಾಷ್ಟಪದೀ ..

ಕಾಂಭೋಜಿರಾಗೇಣ ತ್ರಿಪುಟತಾಲೇನ ಗೀಯತೇ
(ನಿಭೃತನಿಕುಂಜ ಇತಿವತ್)

ನಿಖಿಲಚರಾಚರನಿರ್ಮಿತಿಕೌಶಲಭರಿತಚರಿತ್ರ ವಿಲೋಲಂ
ಲಲಿತರಸಾಲನಿಬದ್ಧಲತಾಗೃಹವಿಹರಣ ಕೌತುಕ ಶೀಲಂ
ಕಲಯೇ ಕಾಲಮಧನಮಧೀಶಂ

ಘಟಯ ಮಯಾ ಸಹ ಘನತರಕುಚಪರಿರಂಭಣ ಕೇಲಿಕೃತಾಶಂ ಕಲಯೇ .. 1..

ಕುವಲಯಸೌರಭವದನಸಮೀರಣವಸಿತನಿಖಿಲದಿಗಂತಂ

ಚರಣಸರೋಜವಿಲೋಕನತೋಽಖಿಲತಾಪರುಜಂ ಶಮಯಂತಂ ಕಲಯೇ .. 2..

ಪಟುತರಚಾಟುವಚೋಮೃತಶಿಶಿರನಿವಾರಿತಮನಸಿಜತಾಪಂ

ತರುಣವನಪ್ರಿಯಭಾಷಣಯಾ ಸಹ ಸಾದರವಿಹಿತಸುಲಾಪಂ ಕಲಯೇ .. 3..

ಚಲಿತದೃಗಂಚಲಮಸಮಶರಾನಿವ ಯುವತಿಜನೇ ನಿದಧಾನಂ

ರಹಸಿ ರಸಾಲಗೃಹಂ ಗತಯಾ ಸಹ ಸರಸವಿಹಾರವಿಧಾನಂ ಕಲಯೇ .. 4..

ದರಹಸಿತದ್ಯುತಿಚಂದ್ರಿಕಯಾ ಗತಖೇದ ವಿಕಾರಚಕೋರಂ

ಲಸದರುಣಾಧರವದನವಶೀಕೃತಯುವತಿಜನಾಶಯಚೋರಂ ಕಲಯೇ .. 5..

ಮಲಯಜಪಂಕವಿಲೇಪನಮುರುತರಕುಚಯುಗಮಾಕಲಯಂತಂ

ಕೃತಕರುಷೋ ಮಮ ಸುತನುಲತಾಪರಿರಂಭಣಕೇಳಿಮಯಂತಂ ಕಲಯೇ .. 6..

ಸುರತರುಕುಸುಮಸುಮಾಲಿಕಯಾ ಪರಿಮಂಡಿತಚಿಕುರನಿಕಾಯಂ

ಅಲಘುಪುಲಕಕಟಸೀಮನಿ ಮೃಗಮದಪತ್ರವಿಲೇಖವಿಧೇಯಂ ಕಲಯೇ .. 7..

ಶ್ರೀಶಿವಸೇವನಚಂದ್ರಶಿಖಾಮಣಿಯತಿವರಗೀತಮುದಾರಂ

ಸುಖಯತು ಶೈಲಜಯಾ ಕಥಿತಂ ಶಿವಚರಿತವಿಶೇಷಿತಸಾರಂ ಕಲಯೇ .. 8..

ಶ್ಲೋಕಃ

ಲೀಲಾಪ್ರಸೂನಶರಪಾಶಸೃಣಿಪ್ರಕಾಂಡ-

ಪುಂಡ್ರೇಕ್ಷುಭಾಸಿಕರಪಲ್ಲವಮಂಬುಜಾಕ್ಷಂ .

ಆಲೋಕ್ಯ ಸಸ್ಮಿತಮುಖೇಂದುಕಮಿಂದುಮೌಲಿಂ

ಉತ್ಕಂಠತೇ ಹೃದಯಮೀಕ್ಷಿತುಮೇವ ಭೂಯಃ .. 15..

.. ತೃತೀಯಃ ಸರ್ಗಃ ..

ಶ್ಲೋಕಃ

ಇತಿ ಬಹು ಕಥಯಂತೀಮಾಲಿಮಾಲೋಕ್ಯ ಬಾಲಾಂ

ಅಲಘುವಿರಹದೈನ್ಯಾಮದ್ರಿಜಾಮೀಕ್ಷಮಾಣಃ .

ಸಪದಿ ಮದನಖಿನ್ನಃ ಸೋಮರೇಖಾವತಂಸಃ

ಕಿಮಪಿ ವಿರಹಶಾಂತ್ಯೈ ಚಿಂತಯಾಮಾಸ ಧೀರಃ .. 16..

.. ಸಪ್ತಮಾಷ್ಟಪದೀ ..

ಭೂಪಾಲರಾಗೇಣ ತ್ರಿಪುಟತಾಲೇನ ಗೀಯತೇ

(ಮಾಮಿಯಂ ಚಲಿತಾ ಇತಿವತ್)

ಶ್ಲೋಕಃ

ಲೀಲಯಾ ಕಲಹೇ ಗತಾ ಕಪಟಕ್ರುಧಾ ವನಿತೇಯಂ

ಮಾನಿನೀ ಮದನೇನ ಮಾಮಪಿ ಸಂತನೋತಿ ವಿಧೇಯಂ ..

ಶಿವ ಶಿವ ಕುಲಾಚಲಸುತಾ .. 1..

ತಾಪಿತೋ ಮದನಜ್ವರೇಣ ತನೂನಪಾದಧಿಕೇನ

ಯಾಪಯಮಿ ಕತಂ ನು ತದ್ವಿರಹಂ ಕ್ಷಣಂ ಕುತುಕೇನ ಶಿವ ಶಿವ .. 2..

ಯತ್ಸಮಾಗಮಸಮ್ಮದೇನ ಸುಖೀ ಚಿರಂ ವಿಹರಾಮಿ .

ಯದ್ವಿಯೋಗರುಜಾ ನ ಜಾತು ಮನೋಹಿತಂ ವಿತನೋಮಿ ಶಿವ ಶಿವ .. 3..

ಲೀಲಯಾ ಕುಪಿತಾ ಯದಾ ಮಯಿ ತಾಮಥಾನುಚರಾಮಿ .

ಭೂಯಸಾ ಸಮಯೇನ ತಾಮನುನೀಯ ಸಂವಿಹರಾಮಿ ಶಿವ ಶಿವ .. 4..

ಅರ್ಪಿತಂ ಶಿರಸಿ ಕ್ರುಧಾ ಮಮ ಹಾ ಯದಂಘ್ರಿಸರೋಜಂ

ಪಾಣಿನಾ ಪರಿಪೂಜಿತಂ ಬತ ಜ್ಯಂಭಮಾಣಮನೋಜಂ ಶಿವ ಶಿವ .. 5..

ದೃಶ್ಯಸೇ ಪುರತೋಽಪಿ ಗೌರಿ ನ ದೃಶ್ಯಸೇ ಚಪಲೇವ .

ನಾಪರಾಧಕಥಾ ಮಯಿ ಪ್ರಣತಂ ಜನಂ ಕೃಪಯಾವ ಶಿವ ಶಿವ .. 6..

ನೀಲನೀರದವೇಣಿ ಕಿಂ ತವ ಮತ್ಕೃತೇನುನಯೇನ .

ಸನ್ನಿಧೇಹಿ ನ ಗಂತುಮರ್ಹಸಿ ಮಾದೃಶೇ ದಯನೇನ ಶಿವ ಶಿವ .. 7..

ವರ್ಣಿತಂ ಶಿವದಾಸಚಂದ್ರಶಿಖಾಮಣಿಶ್ರಮಣೇನ .

ವೃತ್ತಮೇತದುದೇತು ಸಂತತಂ ಈಶಿತುಃ ಪ್ರವಣೇನ ಶಿವ ಶಿವ .. 8..

ಶ್ಲೋಕಃ

ಭುವನವಿಜಯೀ ವಿಕ್ರಾಂತೇಷು ತ್ವಮೇವ ನ ಚೇತರಃ

ತವ ನ ಕೃಪಣೇ ಯುಕ್ತಂ ಮಾದೃಗ್ವಿಧೇ ಶರವರ್ಷಣಂ .

ಮದನ ಯದಿ ತೇ ವೈರಂ ನಿಯಾತು ಭೋ ನಿಯತಂ ಪುರಾ

ವಿಹಿತಮಹಿತೋ ನಾಹಂ ನಿತ್ಯಂ ತವಾಸ್ಮಿ ನಿರ್ದೇಶಗಃ .. 17..

ಮಧುಕರಮಯಜ್ಯಾಘೋಷೇಣ ಪ್ರಕಂಪಯಸೇ ಮನಃ

ಪರಭೃತವಧೂಗಾನೇ ಕರ್ಣಜ್ವರಂ ತನುಷೇತರಾಂ .

ಕುಸುಮರಜಸಾಂ ವೃಂದೈರುತ್ಮಾದಯಸ್ಯಚಿರಾದಿತಃ

ಸ್ಮರ ವಿಜಯಸೇ ವಿಶ್ವಂ ಚಿತ್ರೀಯತೇ ಕೃತಿರೀದೃಶೀ .. 18..
 ಚಲಿತಲಲಿತಾಪಾಂಗ ಶ್ರೇಣೀಪ್ರಸಾರಣಕೈತವಾತ್
 ದರವಿಕಸಿತಸ್ವಚ್ಛಾಭಾಸಿತೋತ್ಪಲವರ್ಷಣೈಃ .
 ವಿರಹಶಿಖಿನಾ ದೂನಂ ದೀನಂ ನ ಮಾಮಭಿರಕ್ಷಿತುಂ
 ಯದಿ ನ ಮನುಷೇ ಜಾನಾಸಿ ತ್ವಂ ಮದೀಯದಶಾಂ ತತಃ .. 19..
 ಶುಭದತಿ ವಿಚರಾವಃ ಶುಭ್ರಕಂಪಾತಟಿನ್ಯಾಸ್ತಟ
 ಭುವಿ ರಮಣೀಯೋದ್ಯಾನಕೇಳಿಂ ಭಜಾವಃ .
 ಪ್ರತಿಮುಹುರಿತಿ ಚಿಂತಾವಿಹ್ವಲಃ ಶೈಲಕನ್ಯಾಮಭಿ
 ಶುಭತರವಾದಃ ಪಾತು ಚಂದ್ರಾರ್ಧಮೌಲೀಃ .. 20..

.. ಚತುರ್ಥಃ ಸರ್ಗಃ ..

ಶ್ಲೋಕಃ
 ಕಂಪಾತೀರಪ್ರಚುರರುಚಿರೋದ್ಯಾನವಿದ್ಯೋತಮಾನ-
 ಶ್ರೀಮಾಕಂದದ್ರುಮಪರಿಸರ ಮಾಧವೀಕ್ಲೃಪ್ತಶಾಲಾಂ .
 ಅಧ್ಯಾಸೀನಂ ರಹಸಿ ವಿರಹಶ್ರಾಂತಮಶ್ರಾಂತಕೇಲಿಂ
 ವಾಚಂ ಗೌರೀಪ್ರಿಯಸಹಚರೀ ಪ್ರಾಹ ಚಂದ್ರಾವತಂಸಂ .. 21..
 .. ಅಷ್ಟಮಾಷ್ಟಪದೀ ..
 ಸೌರಾಷ್ಟ್ರರಾಗೇಣ ಆದಿತಾಲೇನ ಗೀಯತೇ
 (ನಿಂದತಿ ಚಂದನಂ ಇತಿವತ್)
 ಯಾ ಹಿ ಪುರಾ ಹರ ಕುತುಕವತೀ ಪರಿಹಾಸಕಥಾಸು ವಿರಾಗೀಣೀ
 ಅಸಿತಕುಟಿಲ ಚಿಕುರಾವಳಿ ಮಂಡನಶುಭತರದಾಮ ನಿರೋಧಿನೀ
 ಶಂಕರ ಶರಣಮುಪೈತಿ ಶಿವಾಮತಿಹಂತಿ ಸ ಶಂಬರವೈರೀ
 ಶಿವ ವಿರಹಕೃಶಾ ತವ ಗೌರೀ .. 1..
 ಕುಸುಮ ಶಯನಮುಪಗಮ್ಯ ಸಪದಿ ಮದನಶರವಿಸರಪರಿದೂನಾ
 ಮಲಯಜರಜಸಿ ಮಹನಲತತಿಮಿವ ಕಲಯತಿ ಮತಿಮತಿದೀನಾ
 ಶಿವ ವಿರಹಕೃಶಾ ತವ ಗೌರೀ .. 2..
 ಉರಸಿರುಚಿರಮಣಿಹಾರಲತಾಗತಬಲಭಿದುಪಲತತಿನೀಲಾ
 ಮಂಜುವಚನಗೃಹಪಂಜರಶುಕಪರಿಭಾಷಣಪರಿಹೃತಲೀಲಾ
 ಶಿವ ವಿರಹಕೃಶಾ ತವ ಗೌರೀ .. 3..
 ಭೃಶಕೃತಭವದನುಭಾವನಯೇಕ್ಷಿತ ಭವತಿ ವಿಹಿತಪರಿವಾದಾ
 ಸಪದಿ ವಿಹಿತ ವಿರಹಾನುಗಮನಾದನುಸಂಭೃತಹೃದಯ ವಿಷಾದಾ
 ಶಿವ ವಿರಹಕೃಶಾ ತವ ಗೌರೀ .. 4..

ಬಾಲಹರಿಣಪರಿಲೀಡಪದಾ ತದನಾದರವಿಗತ ವಿನೋದಾ

ಉನ್ಮದಪರಭೃತವಿರುತಾರ್ಕಣನರ್ಕಣಶಲ್ಯಕೃತಬಾಧಾ

ಶಿವ ವಿರಹಕೃಶಾ ತವ ಗೌರೀ .. 5..

ಕೋಕಮಿಥುನಬಹುಕೇಳಿವಿಲೋಕನಜ್ಯಂಭಿತಮದನ ವಿಕಾರಾ

ಶಂಕರಹಿಮಕರಶೇಖರ ಪಾಲಯ ಮಾಮಿತಿ ವದತಿ ನ ಧೀರಾ

ಶಿವ ವಿರಹಕೃಶಾ ತವ ಗೌರೀ .. 6..

ದೂಷಿತಮೃಗಮದರುಚಿರವಿಶೇಷಕ ನಿಟಿಲಭಸಿಕೃತರೇಖಾ

ಅತನುತನುಜ್ವರಕಾರಿತಯಾ ಪರಿವರ್ಜಿತಚಂದ್ರಮಯೂಖಾ

ಶಿವ ವಿರಹಕೃಶಾ ತವ ಗೌರೀ .. 7..

ಶ್ರೀಶಿವಚರಣನಿಷೇವಣಚಂದ್ರಶಿಖಾಮಣಿಯತಿವರಗೀತಂ

ಶ್ರೀಗಿರಿಜಾವಿರಹಕ್ರಮವರ್ಣನಮುದಯತು ವಿನಯಸಮೇತಂ

ಶಿವ ವಿರಹಕೃಶಾ ತವ ಗೌರೀ .. 8..

ಶ್ಲೋಕಃ

ಆವಾಸಮಂದಿರಮಿದಂ ಮನುತೇ ಮೃಡಾನೀ ಘೋರಾಟವೀಸದೃಶಮಾಪ್ತಸಖೀಜನೇನ

ನಾ ಭಾಷಣಾನಿ ತನುತೇ ನಲಿನಾಯತಾಕ್ಷೀ ದೇವ ತ್ವಯಾ ವಿರಹಿತಾ
ಹರಿಣಾಂಕಮೌಲೇ ..

.. ನವಮಾಷ್ಟಪದೀ ..

ಬಿಲಹರಿರಾಗೇಣ ತ್ರಿಪುಟತಾಲೇನ ಗೀಯತೇ

(ಸ್ತನವಿನಿಹತ ಇತಿವತ್)

ಹಿಮಕರಮಣಿಮಯದಾಮನಿಕಾಯ ಕಲಯತಿ ವಕ್ಷಿಶಿಖಾಮುರಸೀಯಂ

ಶೈಲಜಾ ಶಿವ ಶೈಲಜಾ ವಿರಹೇ ತವ ಶಂಕರ ಶೈಲಜಾ .. 1..

ವಪುಷಿ ಪತಿತಘನಹಿಮಕರಪೂರಂ ಸಂತನುತೇ ಹೃದಿ ದಿವಿ ದುರಿತಾರಂ ಶೈಲಜಾ ..

2..

ಉರಸಿ ನಿಹಿತಮೃದು ವಿತತಮೃಣಾಲಂ ಪಶ್ಯತಿ ಸಪದಿ ವಿಲಸದಳಿನೀಲಂ ಶೈಲಜಾ ..

3..

ಸಹಚರಯುವತಿಷು ನಯನಮನೀಲಂ ನಮಿತಮುಖೀ ವಿತನೋತಿ ವಿಶಾಲಂ

ಶೈಲಜಾ .. 4..

ರುಷ್ಯತಿ ಖಿದ್ಯತಿ ಮುಹುರನಿದಾನಂ ನ ಪ್ರತಿವಕ್ತಿ ಸಖೀಮಪಿ ದೀನಂ ಶೈಲಜಾ .. 5..

ಶಿವ ಇತಿ ಶಿವ ಇತಿ ವದತಿ ಸಕಾಮಂ ಪಶ್ಯತಿ ಪಶುವಿ ಕಿಮಪಿ ಲಲಾಮಂ ಶೈಲಜಾ

.. 6..

ಸುರತರುವಿವಿಧಫಲಾಮೃತಸಾರಂ ಪಶ್ಯತಿ ವಿಷಮಿವ ಭೃಶಮತಿಘೋರಂ ಶೈಲಜಾ .. 7..

ಯತಿವರಚಂದ್ರಶಿಖಾಮಣಿಗೀತಂ ಸುಖಯತು ಸಾಧುಜನಂ ಶುಭಗೀತಂ ಶೈಲಜಾ .. 8..

ಶ್ಲೋಕಃ

ತ್ವದ್ಭಾವನೈಕರಸಿಕಾಂ ತ್ವದಧೀನವೃತ್ತಿಂ
ತ್ವನ್ನಾಮಸಂಸ್ಮರಣಸಂಯುತಚಿತ್ತವೃತ್ತಿಂ .
ಬಾಲಾಮಿಮಾಂ ವಿರಹಿಣೀಂ ಕೃಪಣೈಕಬಂಧೋ
ನೋಪೇಕ್ಷಸೇ ಯದಿ ತದಾ ತವ ಶಂಕರಾಖ್ಯಾ .. 23..
ವಸ್ತೂನಿ ನಿಸ್ತುಲಗುಣಾನಿ ನಿರಾಕೃತಾನಿ
ಕಸ್ತೂರಿಕಾರುಚಿರಚಿತ್ರಕಪತ್ರಜಾತಂ .
ಈದೃಗ್ವಿಧಂ ವಿರಹಿಣೀ ತನುತೇ ಮೃಡಾನೀ
ತಾಮಾದ್ರಿಯಸ್ವ ಕರುಣಾಭರಿತ್ಯೈರಪಾಂಗೈಃ .. 24..

.. ಪಂಚಮಃ ಸರ್ಗಃ ..

ಶ್ಲೋಕಃ

ಏಕಾಮ್ರಮೂಲವಿಲಸನ್ನವಮಂಜರೀಕ
ಶ್ರೀಮಾಧವೀರುಚಿರಕುಂಜಗೃಹೇವಸಾಮಿ .
ತಾಮಾನಯಾನುನಯ ಮದ್ವಚನೇನ ಗೌರೀಮಿತ್ಥಂ
ಶಿವೇನ ಪುನರಾಹ ಸಖೀ ನಿಯುಕ್ತಾ ..
.. ದಶಮಾಷ್ಟಪದೀ ..
ಆನಂದಭೈರವೀರಾಗೇಣ ಆದಿತಾಲೇನ ಗೀಯತೇ
(ವಹತಿ ಮಲಯಸಮೀರೇ ಇತಿವತ್)
ಜಯತಿ ಮದನನ್ಯಪಾಲೇ ಶಿವೇ ಕುಪಿತಪಥಿಕ ಜಾಲಂ
ಭ್ರಮರಮಿಥುನ ಜಾಲೇ ಶಿವೇ ಪಿಬತಿ ಮಧು ಸಲೀಲಂ
ವಿರಹರುಜಾ ಪುರವೈರೀ ಪರಿಖಿದ್ಯತಿ ಗೌರೀ ಶಿವವಿರಹರುಜಾ .. 1..
ಮಲಯಮರುತಿ ವಲಮಾನೇ ಶಿವೇ ವಿರಹ ವಿಘಟನಾಯ
ಸತಿ ಚ ಮಧುಪಗಾನೇ ಶಿವೇ ಸರಸವಿಹರಣಾಯ ಶಿವ ವಿರಹರುಜಾ .. 2..
ಕುಸುಮಭರಿತಸಾಲೇ ಶಿವೇ ವಿತತಸುಮಧುಕಾಲೇ
ಕೃಪಣವಿರಹಿಜಾಲೇ ಶಿವೇ ಕಿತವಹ್ಯದನುಕೂಲೇ ಶಿವವಿರಹರುಜಾ .. 3..
ಮದನವಿಜಯನಿಗಮಂ ಶಿವೇ ಜಪತಿ ಪಿಕಸಮೂಹೇ
ಚತುರಕಿತವಸಂಗ (ಶಿವೇ) ಕುಟಿಲರವದುರೂಹೇ ಶಿವವಿರಹರುಜಾ .. 4..

ಕುಸುಮರಜಸಿ ಭರಿತೇ ಶಿವೇ ಕಿತವಮ್ಬದುಳಮರುತಾ
 ದಿಶಿ ಚ ವಿದಿಶಿ ವಿತತೇ ಶಿವೇ ವಿರಹಿವಪುಷಿ ಚರತಾ ಶಿವವಿರಹರುಜಾ .. 5..
 ವಿಮಲತುಹಿನಕಿರಣೇ ಶಿವೇ ವಿಕಿರತಿ ಕರಜಾಲಂ
 ವಿಹೃತಿವಿರತಿಹರಣೇ ಶಿವೇ ವಿಯತಿ ದಿಶಿ ವಿಶಾಲಂ ಶಿವವಿರಹರುಜಾ .. 6..
 ಮೃದುಲಕುಸುಮಶಯನೇ ಶಿವೇ ವಪುಷಿ ವಿರಹದೂನೇ
 ಭ್ರಮತಿ ಲುರತಿ ದೀನೇ ಶಿವೇ ಸುಹಿತಶರಣಹೀನೇ ಶಿವವಿರಹರುಜಾ .. 7..
 ಜಯತಿ ಗಿರಿಶಮತಿನಾ ಶಿವೇ ಗಿರಿಶವಿರಹಕಥನಂ
 ಚಂದ್ರಮಕುಟಯತಿನಾ ಶಿವೇ ನಿಖಿಲಕಲುಷಮಧನಂ ಶಿವವಿರಹರುಜಾ .. 8..
 ಶ್ಲೋಕಃ

ಯತ್ರತ್ವಾಮನುರಂಜಯನ್ನತಿತರಾಮಾರಬ್ಧಕಾಮಾಗಮಂ
 ವ್ಯಾಪಾರೈರಚಲಾಧಿರಾಜತನಯೇ ಕೇಲೀವಿಶೇಷೈರ್ಯುತಃ .
 ತತ್ರತ್ವಾಮನುಚಿಂತಯನ್ನಥ ಭವನ್ನಾಮೈಕತಂತ್ರಂ ಜಪನ್
 ಭೂಯಸ್ತತ್ತರಿತಂಭಸಂಭ್ರಮಸುಖಂ ಪ್ರಾಣೇಶ್ವರಃ ಕಾಂಕ್ಷತಿ .. 26..
 .. ಏಕಾದಶಾಷ್ಟಪದೀ ..

ಕೇದಾರಗೌಳರಾಗೇಣ ಆದಿತಾಲೇನ ಗೀಯತೇ
 (ರತಿಸುಖಸಾರೇ ಗತಮಭಿಸಾರೇ ಇತಿವತ್)
 ಹಿಮಗಿರಿತನಯೇ ಗುರುತರವಿನಯೇ ನಿಯುತಮದನಶುಭರೂಪಂ
 ನಿಟಲನಯನಮನುರಂಜಯ ಸತಿ ತವ ವಿರಹಜನಿತಘನತಾಪಂ .
 ಮಲಯಜಪವನೇ ಕಂಪಾನುವನೇ ವಸತಿ ಸುದತಿ ಪುರವೈರೀ
 ಯುವತಿಹೃದಯಮದಮರ್ದನಕುಶಲೀ ಸಂಭೃತ ಕೇಲಿವಿಹಾರೀ . ಮಲಯಜಪವನೇ
 .. 1..

ವದ ಮೃದು ದಯಿತೇ ಮಮ ಹೃದಿ ನಿಯತೇ ಬಹಿರಿವ ಚರಸಿ ಸಮೀಪಂ
 ವದತಿ ಮುಹುರ್ಮುಹುರಿತಿ ಹರ ಮಾಮಕದೇಹಮದನಘನತಾಪಂ .
 ಮಲಯಜಪವನೇ .. 2..

ಉರುಘನ ಸಾರಂ ಹಿಮಜಲ ಪೂರಂ ವಪುಷಿ ಪತಿತಮತಿಘೋರಂ
 ಸಪದಿ ನ ಮೃಷ್ಯತಿ ಶಪತಿ ಮನೋಭವಮತಿವೃದುಮಲಯ ಸಮೀರಂ .
 ಮಲಯಜಪವನೇ .. 3..

ವಿಲಿಖತಿ ಚಿತ್ರಂ ತವ ಚ ವಿಚಿತ್ರಂ ಪಶ್ಯತಿ ಸಪದಿ ಸಮೋದಂ
 ವದತಿ ಝಟಿತಿ ಬಹು ಮಾಮಿತಿ ಶಂಬರರಿಪುರತಿಕಲಯತಿ ಖೇದಂ .
 ಮಲಯಜಪವನೇ .. 4..

ಅರ್ಪಯನೀಲಂ ಮಯಿ ಧೃತಲೀಲಂ ನಯನಕುಸುಮಮತಿಲೋಲಂ
 ವಿರಹತರುಣಿ ವಿರಹಾತುರಮನುಭಜ ಮಾಮಿಹ (ತಿ) ವಿಲಪತಿ ಸಾ (ಸೋಽ) ಲಂ .

ಮಲಯಜಪವನೇ .. 5..

ಲನದಪರಾಧಂ ಮನಸಿಜಬಾಧಂ ವಿಮೃಶ ವಿನೇತುಮುಪಾಯಂ
ಗುರುತರತುಂಗಪಯೋಧರದುರ್ಗಮಪಾನಯ ಹರಮನಪಾಯಂ . ಮಲಯಜಪವನೇ

.. 6..

ಅತಿಧೃತಮಾನೇ ಪರಭೃತಗಾನೇ ಕಿಂಚಿದುದಂಚಯ ಗಾನಂ
ಜಹಿ ಜಹಿ ಮಾನಮನೂನಗುಣೈ ರಮಯಾಶು ವಿರಹಚಿರದೀನಂ . ಮಲಯಜಪವನೇ

.. 7..

ಇತಿ ಶಿವವಿರಹಂ ಘನತರಮೋಹಂ ಭಣತಿ ನಿಯಮಿಜನಧೀರೇ
ಚಂದ್ರಶಿಖಾಮಣಿನಾಮನಿ ಕುಶಲಮುಪನಯ ಗಜವರಚೀರೇ . ಮಲಯಜಪವನೇ

.. 8..

ಶ್ಲೋಕಃ

ವಿಮಲ ಸಲಿಲೋದಂಚತ್ಕಂಪಾಸರೋರುಹಧೋರಣೀ-
ಪರಿಮಲರಜಃ ಪಾಲೀಸಂಕ್ರಾಂತಮಂದಸಮೀರಣೇ .

ವಿತಪತಿ ವಿಯದ್ಗಂಗಾಮಂಗೀಚಕಾರ ಶಿರಃ ಸ್ಥಿತಾಂ
ತವ ಹಿ ವಿರಹಾಕ್ರಾಂತಃ ಕಾಂತಃ ನತೋಽಪಿ ನ ವೇದಿತಃ .. 27..

ಅನುಭವತಿ ಮೃಗಾಕ್ಷೀ ತ್ವದ್ವಿಯೋಗಕ್ಷಣಾನಾಂ
ಲವಮಿವ ಯುಗಕಲ್ಪಂ ಸ್ವಲ್ಪಮಾತ್ಮಾಪರಾಧಂ .

ತ್ವಯಿ ವಿಹಿತಮನಲ್ಪಂ ಮನ್ಯಮಾನಃ ಕಥಂಚಿತ್
ನಯತಿ ಸಮಯಮೇನಂ ದೇವಿ ತಸ್ಮಿನ್ವಸೀದ .. 28..

ಇತಿ ಸಹಚರೀವಾಣೀಮೇಣಾಂಕಮೌಳಿಮನೋಭವ-
ವ್ಯಥನಕಥನೀಮೇನಾಮಾಕರ್ಣ್ಯ ಕರ್ಣಸುಧಾರ್ಪುರಿಂ .

ಸಪದಿ ಮುದಿತಾ ವಿನ್ಯಸ್ಯಂತೀ ಪದಾನಿ ಶನ್ಯೈಃ ಶನ್ಯೈಃ
ಜಯತಿ ಜಗತಾಂ ಮಾತಾ ನೇತುಃ ಪ್ರವಿಶ್ಯ ಲತಾಗೃಹಂ .. 29..

ಸಾ ದಕ್ಷದೇವನವಿಕಾರಜಯಾನುಷಂಗಲೀಲಾಹವೇ ಭವತಿ ಶೈಲಜಯಾ ಶಿವಸ್ಯ .
ಚೇತಃ ಪ್ರಸಾದಮನಯೋಸ್ತರಸಾ ವಿಧಾಯ ದೇವ್ಯಾ ಕೃತಂ ಕಥಯತಿ ಸ್ಮ ಸಖೀ
ರಹಸ್ಯಂ .. 30..

.. ದ್ವಾದಶಾಷ್ಟಪದೀ ..

ಶಂಕರಾಭರಣರಾಗೇಣ ತ್ರಿಪುಟತಾಲೇನ ಗೀಯತೇ
(ಪಶ್ಯತಿ ದಿಶಿ ದಿಶಿ ಇತಿವತ್)

ಕಲಯತಿ ಕಲಯತಿ ಮನಸಿ ಚರಂತಂ

ಕುಚಕಲಶಸ್ಪೃಶಮಯತಿ ಭವಂತಂ .

ಪಾಹಿ ವಿಭೋ ಶಿವ ಪಾಹಿ ವಿಭೋ

ನಿವಸತಿ ಗೌರೀ ಕೇಳಿವನೇ ಪಾಹಿ ವಿಭೋ .. 1..
 ಜಪತಿ ಜಪತಿ ತವ ನಾಮ ಸುಮಂತ್ರಂ
 ಪ್ರತಿ ಮುಹುರುದಿತಸುಮಾಯುಧತಂತ್ರಂ ಪಾಹಿ .. 2..
 ಉಪಚಿತಕುಸುಮಸುದಾಮವಹಂತೀ
 ಭವದನುಚಿಂತನಮಾಕಲಯಂತೀ ಪಾಹಿ .. 3..
 ಮಲಯಜರಜಸಿ ನಿರಾಕೃತರಾಗಾ
 ವಪುಷಿ ಭಸಿತ ದೃತಿಸಂಯತಯೋಗಾ ಪಾಹಿ .. 4..
 ಪರಿಹೃತವೇಣಿ ಜಟಾಕಚ ಭಾರಾ
 ನಿಜಪತಿಘಟಕಜನಾಶಯಧಾರಾ ಪಾಹಿ .. 5..
 ಅವಿದ್ಯತಮಣಿಮುಕುಟಾದಿಲಲಾಮಾ
 ಬಿನವಲಯಾದಿವಿಧಾರಣಕಾಮಾ ಪಾಹಿ .. 6..
 ಮುಹುರವಲೋಕಿತ ಕಿಸಲಯಶಯನಾ
 ಬಹಿರುಪಸಂಗತ ಸುಲಲಿತ ನಯನಾ ಪಾಹಿ .. 7..
 ಇತಿ ಶಿವ ಭಜನಗುಣೇನ ವಿಭಾಂತಂ
 ಚಂದ್ರಶಿಖಾಮಣಿನಾ ಶುಭಗೀತಂ .. ಪಾಹಿ .. 8..
 ಶ್ಲೋಕಃ
 ಸಾ ವೀಕ್ಷತೇ ಸಹಚರೀಂ ಮದನೇನ ಲಜ್ಜಾ-
 ಭಾರೇಣ ನೋತ್ತರವಚೋ ವದತಿ ಪ್ರಗಲ್ಭಾ .
 ವ್ಯಾಧೂನ್ವತಿ ಶ್ವಸಿತಕೋಷ್ಣಸಮೀರಣೇನ
 ತುಂಗಸ್ತನೋತ್ತರಪಟಂ ಗಿರಿಜಾ ವಿಯುಕ್ತಾ .. 31..

.. ಷಷ್ಠಃ ಸರ್ಗಃ ..

ಶ್ಲೋಕಃ
 ಅಥ ವಿರಹಿಣೀಮರ್ಮಚ್ಛೇದಾನುಸಂಭೃತಪಾತಕ-
 ಶ್ರಿತ ಇವ ನಿಶಾನಾಥಃ ಸಂಕ್ರಾಂತನೀಲಗುಣಾಂತರಃ .
 ಕಿರಣನಿಕರ್ಮೈರಂಚತ್ಕಂಪಾಸರಿತ್ತಟರಮ್ಯಭೂ-
 ವಲಯಮಭಿತೋ ವ್ಯಾಪ್ತ್ಯಾ ವಿಭ್ರಾಜಯನ್ವರಿಜ್ಯಂಭತೇ .. 32..
 ವಿಕಿರತಿ ನಿಜಕರಜಾಲಂ ಹಿಮಕರಬಿಂಬೇಽಪಿ ನಾಗತೇ ಕಾಂತೇ .
 ಅಕೃತಕಮನೀಯರೂಪಾ ಸ್ವಾತ್ಮಗತಂ ಕಿಮಪಿ ವದತಿ ಗಿರಿಕನ್ಯಾ .. 33..
 .. ತ್ರಯೋದಶಾಷ್ಟಪದೀ ..
 ಆಹಿರಿರಾಗೇಣ ಝಂಪತಾಲೇನ ಗೀಯತೇ
 (ಕಥಿತಸಮಯೇಽಪಿ ಇತಿವತ್)

ಸುಚಿರವಿರಹಾಪನಯ ಸುಕೃತಭಿಕಾಮಿತಂ
 ಸಫಲಯತಿ ಕಿಮಿಹ ವಿಧಿರುತ ನ ವಿಭವಾಮಿತಂ
 ಕಾಮಿನೀ ಕಿಮಿಹ ಕಲಯೇ ಸಹಚರೀವಂಚಿತಾಹಂ ಕಾಮಿನೀ .. 1..
 ಯದನುಭಜನೇನ ಮಮ ಸುಖಮಖಿಲಮಾಯತಂ
 ತಮನುಕಲಯೇ ಕಿಮಿಹ ನಯನಪಥಮಾಗತಂ ಕಾಮಿನೀ .. 2..
 ಯೇನ ಮಲಯಜರೇಣುನಿಕರಮಿದಮೀರಿತಂ
 ನ ಚ ವಹತಿ ಕುಚಯುಗಲಮುರು ತದವಧೀರಿತುಂ ಕಾಮಿನೀ .. 3..
 ಯಚ್ಚರಣಪರಿಚರಣಮಖಿಲಫಲದಾಯಕಂ
 ನ ಸ್ವಶತಿ ಮನಸಿ ಮಮ ಹಾ ತದುಪನಾಯಕಂ ಕಾಮಿನೀ .. 4..
 ನಿಗಮಶಿರಸಿ ಸ್ಫುರತಿ ಯತಿಮನಸಿ ಯತ್ನದಂ .
 ವಿತತಸುಖದಂ ತದಪಿ ಹೃದಿ ನ ಮೇ ಕಿಮಿದಂ ಕಾಮಿನೀ .. 5..
 ವಿರಹಸಮಯೇಷು ಕಿಲ ಹೃದಿ ಯದನುಚಿಂತನಂ .
 ನ ಸ ಭಜತಿ ನಯನಪಥಮಖಿಲಭಯ ಕೃಂತನಂ ಕಾಮಿನೀ .. 6..
 ಕುಚಯುಗಲಮಭಿಮೃಶತಿ ಸ ಯದಿ ರತಸೂಚಿತಂ .
 ಸಫಲಮಿಹ ನಿಖಿಲಗುಣಸಹಿತಮಪಿ ಜೀವಿತಂ ಕಾಮಿನೀ .. 7..
 ನಿಯಮಧನವಿಧುಮೌಳಿಫಣಿತಮಿದಮಂಚಿತಂ .
 ಬಹುಜನಿಷು ಕಲುಷಭಯಮಪನಯತು ಸಂಚಿತಂ ಕಾಮಿನೀ .. 8..
 ಶ್ಲೋಕಃ
 ಆಜಗ್ಮುಷೀಂ ಸಹಚರೀಂ ಹರಮಂತರೇಣ
 ಚಿಂತಾವಿಜ್ಯಂಭಿತವಿಷಾದಭರೇಣ ದೀನಾ .
 ಆಲೋಕ್ಯ ಲೋಕಜನನೀ ಹೃದಿ ಸಂದಿಹಾನಾ
 ಕಾಂತಂ ಕಯಾಭಿರಮಿತಂ ನಿಜಗಾದ ವಾಕ್ಯಂ .. 34..
 .. ಚತುರ್ಥಶಾಷ್ಟಪದೀ ..
 ನಾರಂಗರಾಗೇಣ ತ್ರಿಪುಟತಾಲೇನ ಗೀಯತೇ
 (ಸ್ಮರಸಮರೋಚಿತ ಇತಿವತ್)
 ಕುಸುಮಶರಾಹವನಮುಚಿತರೂಪಾ ಪ್ರಿಯಪರಿರಂಭಣಪರಿಹೃತತಾಪಾ
 ಕಾಪಿ ಪುರರಿಪುಣಾ ರಮಯತಿ ಹೃದಯಮಮಿತಗುಣಾ ಕಾಪಿ .. 1..
 ಘನತರಕುಚಯುಗಮೃಗಮದಲೇಪಾ
 ದಯಿತವಿಹಿತರತಿನವ್ಯಸುಲಾಪಾ .. ಕಾಪಿ .. 2..
 ರಮಣರಚಿತಕಟಪತ್ರವಿಶೇಷಾ
 ಉರಸಿಲುಲಿತಮಣಿಹಾರವಿಭೂಷಾ .. ಕಾಪಿ .. 3..
 ದಯಿತನಿಪೀತಸುಧಾಧರಸೀಮಾ

ಗಲಿತವಸನಕಟಿಪರಿಹೃತದಾಮಾ .. ಕಾಪಿ .. 4..
 ಅಧಿಗತಮೃದುತರಕಿಸಲಯಶಯನಾ
 ದರಪರಿಮೀಲಿತಚಾಲಿತನಯನಾ .. ಕಾಪಿ .. 5..
 ವಿಹಿತಮಧುರರತಿಕೂಜಿತಭೇದಾ
 ದೃಢಪರಿರಂಭಣಹತಮೇತಿ ಭೇದಾ .. ಕಾಪಿ .. 6..
 ಮಹಿತ ಮಹೋರಸಿ ಸರಭಸಪತಿತಾ
 ಲುಲಿತಕುಸುಮಕುಟಿಲಾಲಕಮುದಿತಾ .. ಕಾಪಿ .. 7..
 ಚಂದ್ರಶಿಖಾಮಣಿಯತಿವರಭಣಿತಂ .
 ಸುಖಯತು ಸಾಧುಜನಂ ಶಿವಚರಿತಂ .. ಕಾಪಿ .. 8..

.. ಸಪ್ತಮಃ ಸರ್ಗಃ ..

ಶ್ಲೋಕಃ

ಚಕೋರಾಣಾಂ ಪ್ರೀತಿಂ ಕಲಯಸಿ ಮಯೂಖೈರ್ನಿಜಕಲಾ-
 ಪ್ರದಾನೈರ್ದೇವಾನಮಪಿ ದಯಿತಭಾಜಾಂ ಮೃಗದೃಶಾಂ .
 ನ ಕೋಕಾನಾಂ ರಾಕಾಹಿಮಕಿರಣ ಮಾದೃಗ್ವಿರಹಿಣೀ-
 ಜನಾನಾಂ ಯುಕ್ತಂ ತೇ ಕಿಮಿದಮಸಮಂ ಹಂತ ಚರಿತಂ .. 35..
 ಗಂಗಾಮಂಗನಿಷಂಗಿಪಂಕಜರಜೋಗಂಧಾವಹಾಮಂಗನಾಂ
 ಆಶ್ಲಿಷ್ಯನ್ನಿಭೃತಂ ನಿರಂಕುಶರಹಃ ಕೇಳೀವಿಶೇಷೈರಲಂ .
 ವಿಭ್ರಾಂತಃ ಕಿಮದಭ್ರರಾಗಭರಿತಸ್ತಸ್ಯಾಮುತ ಸ್ಯಾದಯಂ
 ಕಾಂತೋಽಶ್ರಾಂತಮನಂಗನಾಗವಿಹತೋ ನಾಭ್ಯಾಶಮಭ್ಯಾಗತಃ .. 36..
 ಸಂತಾಪಯನ್ನಖಿಲಗಾತ್ರಮಮಿತ್ರಭಾವಾತ್
 ಸಂದೃಶ್ಯತೇ ಜಡಧಿಯಾಮಿಹ ಶೀತಭಾನುಃ .
 ದೋಷಾಕರೋ ವಪುಷಿ ಸಂಗತರಾಜಯಕ್ಷ್ಮಾ
 ಘೋರಾಕೃತಿರ್ಹಿ ಶಿವದೂತಿ ನಿಶಾಚರಾಣಾಂ .. 37..
 .. ಪಂಚದಶಾಷ್ಟಪದೀ ..

ಸಾವೇರಿರಾಗೇಣ ಆದಿತಾಲೇನ ಗೀಯತೇ

(ಸಮುದಿತವದನೇ ಇತಿವತ್)

ವಿರಹಿತಶರಣೇ ರಮಣೀಚರಣೇ ವಿಜಿತಾರುಣಪಂಕಜೇ
 ಅರುಣಿಮರುಚಿರಂ ಕಲಯತಿ ಸುಚಿರಂ ಮತಿಮಿವ ವಪುಷಿ ನಿಜೇ
 ರಮತೇ ಕಂಪಾಮಹಿತವನೇ ವಿಜಯೀ ಪುರಾರಿಜನೇ .. ರಮತೇ .. 1..
 ಅಲಿಕುಲವಲಿತೇ ಪರಿಮಳಲಲಿತೇ ಯುವತಿಕುಟಿಲಾಲಕೇ
 ಕಲಯತಿ ಕುಸುಮಂ ವಿಲಸಿತಸುಷುಮಂ ಸುಮಶರಪರಿಪಾಲಕೇ .. ರಮತೇ .. 2..

ಕುಚಗಿರಿಯುಗಲೇ ನಿಜಮತಿನಿಗಲೇ ಮೃಗಮದರಚನಾಕರೇ
 ಮಣಿಸರನಿಕರಂ ವಿಲಸಿತಮುಕುರಂ ಘಟಯತಿ ಸುಮನೋಹರೇ .. ರಮತೇ .. 3..
 ವಿಲಸಿತರದನೇ ತರುಣೇವದನೇ ಕಿಸಲಯರುಚಿರಾಧರೇ
 ರಚಯತಿ ಪತ್ರಂ ಮಕರವಿಚಿತ್ರಂ ಸ್ಮಿತರುಚಿಪರಿಭಾಸುರೇ .. ರಮತೇ .. 4..
 ಕಟಿತಟಭಾಗೇ ಮನಸಿಜಯೋಗೇ ವಿಗಳಿತಕನಕಾಂಬರೇ
 ಮಣಿಮಯರಶನಂ ರವಿರಚಿವಸನಂ ಘಟಯತಿ ತುಹಿನಕರೇ .. ರಮತೇ .. 5..
 ಅಧರಸುಧಾಳಿಂ ರುಚಿರರದಾಲಿಂ ಪಿಬತಿ ಸುಮುಖಶಂಕರೇ
 ವಿದಧತಿ ಮಧುರಂ ಹಸತಿ ಚ ವಿಧುರಂ ರತಿನಿಧಿನಿಹಿತಾದರೇ .. ರಮತೇ .. 6..
 ಮೃದುಲಸಮೀರೇ ವಲತಿ ಗಭೀರೇ ವಿಲಸತಿ ತುಹಿನಕರೇ
 ಉದಿತಮನೋಜಂ ವಿಕಸದುರೋಜಂ ಶಿವರತಿವಿಹಿತಾದರೇ .. ರಮತೇ .. 7..
 ಇತಿ ರಸವಚನೇ ಶಿವನತಿ ರಚನೇ ಪುರಹರಭಜನಾದರೇ
 ಬಹುಜನಿಕಲುಷಂ ನಿರಸತು ಪರುಷಂ ಯತಿವರವಿಧುಶೇಖರೇ .. ರಮತೇ .. 8..
 ಶ್ಲೋಕಃ

ಆಯಾತವಾನಿಹ ನ ಖೇದಪರಾನುಷಂಗ-
 ವಾಂಭಾಭರೇಣ ವಿವಶಸ್ತರುಣೇಂದುಮೌಲಿಃ .
 ಸ್ವಚ್ಛ್ವೇದೋ ಮೇವ ರಮತಾಂ ತವ ಕೋಽತ್ರ ದೋಷಃ
 ಪಶ್ಯಾಚಿರೇಣ ದಯಿತಂ ಮದುಪಾಶ್ರಯಸ್ಥಂ .. 38..

.. ಅಷ್ಟಮಃ ಸರ್ಗಃ ..

ಶ್ಲೋಕಃ

ಮತ್ಪ್ರಾಣನೇತುರಸಹಾಯರಸಾಲಮೂಲ-
 ಲೀಲಾಗೃಹಸ್ಯ ಮಯಿ ಚೇದನುರಾಗಬಂಧಃ .
 ಅನ್ಯಾಕಥಾನುಭವಿನಃ ಪ್ರಣಯಾನುಬಂಧೋ
 ದೂತಿ ಪ್ರಸೀದತಿ ಮಮೈಷ ಮಹಾನುಭಾವಃ ..
 .. ಷೋಡಶಾಷ್ಟಪದೀ ..

ಪುನ್ನಾಗವರಾಲೀ ರಾಗೇಣ ಆದಿತಾಲೇನ ಗೀಯತೇ
 (ಅನಿಲತರಲಕುವಲಯನಯನೇನ ಇತಿವತ್)
 ಅರುಣಕಮಲಶುಭತರಚರಣೇನ ಸಪದಿ ಗತಾ ನ ಹಿ ಭವತರಣೇನ .
 ಯಾ ವಿಹೃತಾ ಪುರವೈರಿಣಾ .. 1..
 ಸ್ಮಿತರುಚಿಹಿಮಕರಶುಭವದನೇನ ನಿಹಿತಗುಣಾ ವಿಲಸಿತಸದನೇನ .
 ಯಾ ವಿಹೃತಾ ಪುರವೈರಿಣಾ .. 2..
 ಸರಸವಚನಚಿತಕುಸುಮರಸೇನ ಹೃದಿ ವಿಹಿತರತಿಕೃತರಭಸೇನ .

ಯಾ ವಿಹೃತಾ ಪುರವೈರಿಣಾ .. 3..

ವಿಹಿತ ವಿವಿಧಕುಸುಮಶರವಿಹೃತೇ ನಾನಾಗತರಸಾ ನಯಗುಣ ವಿಹಿತೇನ .

ಯಾ ವಿಹೃತಾ ಪುರವೈರಿಣಾ .. 4..

ಉದಿತಜಲಜರುಚಿರಗಳೇನ ಸ್ಫುಟಿತಮನಾ ನ ಯುವತಿನಿಗಳೇನ .

ಯಾ ವಿಹೃತಾ ಪುರವೈರಿಣಾ .. 5..

ಕನಕರುಚಿರಸುಜಟಾಪಟಲೇನಾನುಹತಸುಖಾಸತಿಲಕನಿಟಿಲೇನ .

ಯಾ ವಿಹೃತಾ ಪುರವೈರಿಣಾ .. 6..

ನಿಖಿಲಯುವತಿಮದನೋದಯನೇನ ಜ್ವರಿತಮಾನಾ ನ ವಿರಹದಹನೇನ .

ಯಾ ವಿಹೃತಾ ಪುರವೈರಿಣಾ .. 7..

ತುಹಿನಕಿರಣಧರಯತಿರಚನೇನ ಸುಖಯತು ಮಾಂ ಶಿವಹಿತವಚನೇನ .

ಯಾ ವಿಹೃತಾ ಪುರವೈರಿಣಾ .. 8..

ಶ್ಲೋಕಃ

ಅಯ ಮಲಯಸಮೀರ ಕ್ರೂರ ಭಾವೋರಗಾಣಾಂ

ಶ್ವಸಿತಜನಿತ ಕಿಂ ತೇ ಮಾದೃಶೀಹಿಂಸನೇನ .

ಕ್ಷಣಮಿವ ಸಹಕಾರಾದೀಶಗಾತ್ರಾನುಷಂಗ-

ಉಪಹೃತಪರಿಮಲಾತ್ಮಾ ಸನ್ನಿಧೇಹಿ ಪ್ರಸನ್ನಃ .. 40..

.. ನವಮಃ ಸರ್ಗಃ ..

ಶ್ಲೋಕಃ

ಇತ್ಥಂ ರುಷಾ ಸಹಚರೀಂ ಪರುಷಂ ವದಂತೀ

ಶೈಲಾಧಿರಾಜತನುಜಾ ತನುಜಾತಕಾರ್ಶ್ಯಾ .

ನೀತ್ವಾ ಕಥಂ ಕಥಮಪಿ ಕ್ಷಣದಾಂ ಮಹೇಶಃ

ಮಾಗಃ ಪ್ರಶಾಂತಿ ವಿನತಂ ಕುಟಿಲಂ ಬಭಾಷೇ .. 41..

.. ಸಪ್ತದಶಾಷ್ಟಪದೀ ..

ಆರಭೀರಾಗೇಣ ತ್ರಿಪುಟತಾಲೇನ ಗೀಯತೇ

(ರಜನಿಜನಿತಗುರು ಇತಿವತ್)

ಚತುರಯುವತಿಸುರತಾದರ ಜಾಗರಿತಾರುಣಮಧೃತವಿಲಾಸಂ

ನಿಟಿಲನಯನ ನಯನದ್ವಿತಯಂ ತವ ಕಥಯತಿ ತದಭಿನಿವೇಶಂ .

ಪಾಹಿ ತಾಮಿಹ ಭಾಲಲೋಚನ ಯಾ ತವ ದಿಶತಿ ವಿಹಾರಂ

ಗರಳಮಿಲಿತಧವಲಾಮೃತಮಿವ ಹರಮಾಗಮವಚನಮಸಾರಂ ಪಾಹಿ ..

ಗುರುತರಕುಚಪರಿರಂಭಣಸಂಭೃತಕುಂಕುಮಪಂಕಿಲಹಾರಂ

ಸ್ಮರತಿ ವಿಶಾಲಮುರೋ ವಿಶದಂ ತವ ರತಿರಭಸಾದನುರಾಗಂ ಪಾಹಿ .. 2..

ರತಿಪತಿಸಮರವಿನಿರ್ಮಿತ ನಿಶಿತನಖಕ್ಷತಚಿಹ್ನಿತರೇಖಂ
 ವಪುರಿದಮಳಿಕವಿಲೋಚನ ಲಸದಿವ ರತಿಭರಕೃತಜಯರೇಖಂ ಪಾಹಿ .. 3..
 ರದನವಸನಮರುಣಮಿದಂ ತವ ಪುರಹರ ಭಜತಿ ವಿರಾಗಂ
 ವಿಗಲಿತಹಿಮಕರಶಕಲಮುದಂಚಿತದರ್ಶಿತರತಿಭರವೇಗಂ ಪಾಹಿ .. 4..
 ಯುವತಿಪದಸ್ಥಿತಯಾವಕರಸಪರಿಚಿಂತಿತರತಿಕಮನೀಯಂ
 ವಿಲಸತಿ ವಪುರಿದಮಲಘುಬಹಿರ್ಗತಮಯತಿ ವಿರಾಗಮಮೇಯಂ ಪಾಹಿ .. 5..
 ಯುವತಿಕೃತವ್ರಣಮಧರಗತಂ ತವ ಕಲಯತಿ ಮಮ ಹೃದಿ ರೋಷಂ
 ಪ್ರಿಯವಚನಾವಸರೇಽಪಿ ಮಯಾ ಸಹ ಸ್ಪುಟಯತಿ ತತ್ಪರಿತೋಷಂ ಪಾಹಿ .. 6..
 ಸುರತರುಸುಮದಾಮನಿಕಾಯನಿಬದ್ಧಜಟಾವಲಿವಲಯಮುದಾರಂ
 ಕಿತವಮನೋಭವಸಂಗರಶಿಥಿಲಿತಮನುಕಥಯತಿ ಸುವಿಹಾರಂ ಪಾಹಿ .. 7..
 ಇತಿ ಹಿಮಗಿರಿಕುಲದೀಪಿಕಯಾ ಕೃತಶಿವಪರಿವದನವಿಧಾನಂ
 ಸುಖಯತು ಬುಧಜನಮೀಶನಿಷೇವಣಯತಿವರವಿಧುಶೇಖರಗಾನಂ ಪಾಹಿ .. 8..
 ಶ್ಲೋಕಃ

ಈದೃಗ್ವಿಧಾನಿ ಸುಬಹೂನಿ ತವ ಪ್ರಿಯಾಯಾಂ
 ಗಾಢಾನುರಾಗಕೃತಸಂಗಮಲಾಂಭಿತಾನಿ .
 ಸಾಕ್ಷದವೇಕ್ಷಿತವತೀಮಿಹ ಮಾಮುಪೇತ್ಯ
 ಕಿಂ ಭಾಷಸೇ ಕಿತವಶೇಖರ ಚಂದ್ರಮೌಳೇ .. 42

.. ದಶಮಃ ಸರ್ಗಃ ..

ಶ್ಲೋಕಃ
 ತಾಮುದ್ಯುತಪ್ರಸವಬಾಣವಿಕಾರಖಿನ್ನಾಂ
 ಸಂಚಿಂತ್ಯಮಾನಶಶಿಮೌಲಿಚರಿತ್ರಲೀಲಾಂ .
 ಬಾಲಾಂ ತುಷಾರಗಿರಿಜಾಂ ರತಿಕೇಲಿಭಿನ್ನಾಂ
 ಆಳಿಃ ಪ್ರಿಯಾಥ ಕಲಹಾಂತರಿತಾಮುವಾಚೆ .. 43..

.. ಅಷ್ಟಾದಶಾಷ್ಟಪದೀ ..

ಯದುಕುಲಕಾಂಭೋಜಿರಾಗೇಣ ಆದಿತಾಲೇನ ಗೀಯತೇ
 (ಹರಿರಭಿಸರತಿ ಇತಿವತ್)
 ಪುರರಿಪುರಭಿರತಿಮತಿ ಹೃದಿ ತನುತೇ
 ಭವದುಪಗೂಹನಮಿಹ ಬಹು ಮನುತೇ .
 ಶಂಕರೇ ಹೇ ಶಂಕರಿ ಮಾ ಭಜ
 ಮಾನಿನಿ ಪರಿಮಾನಮುಮೇ ಶಂಕರೇ .. 1..
 ಮೃಗಮದರಸಮಯ ಗುರುಕುಚಯುಗಲೇ

ಕಲಯತಿ ಪುರರಿಪುರಥ ಮತಿ ನಿಗಲೇ .. ಶಂಕರೇ .. 2..
 ಸುಚಿರವಿರಹಭವಮಪಹರ ಕಲುಷಂ
 ಭವದಧರಾಮೃತಮುಪಹರ ನಿಮಿಷಂ .. ಶಂಕರೇ .. 3..
 ಸರಸ ನಿಟಿಲಕೃತಚಿತ್ರಕರುಚಿರಂ
 ತವ ವದನಂ ಸ ಚ ಕಲಯತಿ ಸುಚಿರಂ .. ಶಂಕರೇ .. 4..
 ವಿಭುರಯಮೇಷ್ಯತಿ ಶುಭತರಮನಸಾ
 ತದುರಸಿ ಕುಚಯುಗಮುಪಕುರು ಸಹಸಾ .. ಶಂಕರೇ .. 5..
 ಸಕುಸುಮನಿಕರಮುದಂಚಯ ಚಿಕುರಂ
 ಸುದತಿ ವಿಲೋಕಯ ಮಣಿಮಯ ಮುಕುರಂ .. ಶಂಕರೇ .. 6..
 ಶೃಣು ಸಖಿ ಶುಭದತಿ ಮಮ ಹಿತವಚನಂ
 ಘಟಯ ಜಘನಮಪಿ ವಿಗಲಿತರಶನಂ .. ಶಂಕರೇ .. 7..
 ಶ್ರೀವಿಧುಶೇಖರಯತಿವರಘಣಿತಂ
 ಸುಖಯತು ಸಾಧುಜನಂ ಶಿವಚರಿತಂ .. ಶಂಕರೇ .. 8..
 ಮಹಾದೇವೇ ತಸ್ಮಿನ್ವೃಣಮತಿ ನಿಜಾಗಃ ಶಮಯಿತುಂ
 ತದೀಯಂ ಮೂರ್ಧಾನಂ ಪ್ರಹರಸಿ ಪದಾಭ್ಯಾಂ ಗಿರಿಸುತೇ .
 ಸ ಏಷ ಕ್ರುದ್ಧಶ್ಚೈತ್ತುಹಿನಕಿರಣಂ ಸ್ಥಾಪಯತಿ ಚೇತ್
 ಮೃದೂನ್ಯಂಗಾನ್ಯಂಗಾರಕ ಇವ ತನೋತ್ಯೇಷ ಪವನಃ .. 44..

.. ಏಕಾದಶಃ ಸರ್ಗಃ ..

ಇತ್ಥಂ ಪ್ರಿಯಾಂ ಸಹಚರೀಂ ಗಿರಮುದ್ಗಿರಂತೀಂ
 ಚಿಂತಾಭರೇಣ ಚಿರಮೀಕ್ಷಿತುಮಪ್ಯಧೀರಾ .
 ಗೌರೀ ಕಥಂಚಿದಭಿಮಾನವತೀ ದದರ್ಶ
 ಕಾಂತಂ ಪ್ರಿಯಾನುನಯವಾಕ್ಯ ಮುದೀರಯಂತಂ .. 45..
 ಬಾಲೇ ಕುಲಾಚಲಕುಮಾರಿ ವಿಮುಂಚ ರೋಷಂ
 ದೋಷಂ ಚ ಮಯ್ಯುಧಿಗತಂ ಹೃದಯೇ ನ ಕುರ್ಯಾಃ .
 ಶಕ್ಷ್ಯಾಮಿ ನೈವ ಭವಿತುಂ ಭವತೀಂ ವಿನಾಹಂ
 ವಕ್ಷ್ಯಾಮಿ ಕಿಂ ತವ ಪುರಃ ಪ್ರಿಯಮನ್ಯದಸ್ಮಾತ್ .. 46..
 .. ಏಕೋನವಿಂಶಾಷ್ಟಪದೀ ..
 ಮುಖಾರಿ ರಾಗೇಣ ಝಂಪತಾಲೇನ ಗೀಯತೇ
 (ವದಸಿ ಯದಿ ಕಿಂಚಿದಪಿ ಇತಿವತ್)
 ಭಜಸಿ ಯದಿ ಮಯಿ ರೋಷಮರುಣವಾರಿರುಹಾಕ್ಷಿ
 ಕಿಮಿಹ ಮಮ ಶರಣಮಭಿಜಾತಂ

ಶರಣಮುಪಯಾಯತವತಿ ಕಲುಷಪರಿಭಾವನಂ
 ನ ವರಮಿತಿ ಸತಿ ಸುಜನಗೀತಂ ಶಿವೇ ಶೈಲಕನ್ಯೇ
 ಪಂಚಶರತಪನಮಿಹ ಜಾತಂ
 ಹರಕಮಲಶೀತಲಂ ಸರಸನಯನಾಂಚಲಂ
 ಮಯಿ ಕಲಯ ರತಿಷು ಕಮನೀಯಂ ಶಿವೇ ಶೈಲಕನ್ಯೇ .. 1..
 ಸ್ವಶಿಸಿ ಯದಿ ವಪುರರುಣಕಮಲಸಮಪಾಣಿನಾ
 ನ ಸ್ವಶಿಸಿ ತಪನಮನಿವಾರಂ
 ದರಹಸಿತಚಂದ್ರಕರನಿಕರಮನುಷಂಜಯಸಿ
 ಯದಿ ಮಮ ಚ ಹೃದಯಮತಿಧೀರಂ ಶಿವೇ ಶೈಲಕನ್ಯೇ .. 2..
 ಕುಸುಮದಾಮಚಯೇನ ಮಮ ಜಟಾವಲಿಜೂಟನಿಚಯಮಯಿ ಸುದತಿ
 ಸವಿಲಾಸಂ
 ಸಪದಿ ಕಲಯಾಮಿ ವಲಯಾಕೃತಿಸರೋಜವನಸುರಸರಿತಮುಪಹಸಿತಭಾಸಂ
 ಶಿವೇ ಶೈಲಕನ್ಯೇ .. 3..
 ಅಮಲಮಣಿಹಾರನಿಕರೇಣ ಪರಿಭೂಷಯಸಿ
 ವೃಥುಲ ಕುಚಯುಗಲ ಮತಿಭಾರಂ .
 ತುಹಿನಗರಿಶಿಖರಾನುಗಳಿತಸುರನಿಮ್ಮಗಾ
 ಸುಗಳಸಮಭಾವಸುಗಭೀರಂ ಶಿವೇ ಶೈಲಕನ್ಯೇ .. 4..
 ವಿಕಸದಸಿತಾಂಬುರುಹವಿಮಲನಯನಾ-
 ಙ್ಗಲೈರುಪಚರಸಿ ವಿರಹಪರಿದೂನಂ .
 ಸಫಲಮಿಹ ಜೀವಿತಂ ಮಮ ಸುದತಿ ಕೋಪನೇ
 ವಿಸೃಜ ಮಯಿ ಸಫಲಮತಿಮಾನಂ ಶಿವೇ ಶೈಲಕನ್ಯೇ .. 5..
 ಭವದಧರ ಮಧು ವಿತರ ವಿಷಮಶರವಿಕ್ಯತಿ-
 ಹರಮಯಿ ವಿತರ ರತಿನಿಯತಭಾನಂ
 ಸ್ಪುಯಮದಪರಾಧಶತಮಗಣನೀಯಮಿಹ
 ವಿಮೃಶ ಭವದನುಸೃತಿವಿಧಾನಂ ಶಿವೇ ಶೈಲಕನ್ಯೇ .. 6..
 ಕುಪಿತಹೃದಯಾಸಿ ಮಯಿ ಕಲಯ ಭುಜಬಂಧನೇ
 ಕುರು ನಿಶಿತರದನಪರಿಪಾತಂ
 ಉಚಿತಮಿದಮಖಿಲಂ ತು ನಾಯಿಕೇ ಸುದತಿ ಮಮ
 ಶಿಕ್ಷಣಂ ಸ್ವಕುಚಗಿರಿಪಾತಂ ಶಿವೇ ಶೈಲಕನ್ಯೇ .. 7..
 ಇತಿ ವಿವಿಧವಚನಮಪಿ ಚತುರಪುರವೈರಿಣಾ
 ಹಿಮಶಿಖರಿಜನುಷಮಭಿರಾಮಂ
 ಶಿವಭಜನನಿಯತಮತಿಯತಿಚಂದ್ರಮೌಲಿನಾ

ಘಣಿತಮಪಿ ಜಯತು ಭುವಿ ಕಾಮಂ ಶಿವೇ ಶೈಲಕನ್ಯೇ .. 8..

ಶ್ಲೋಕಃ

ಸುಚಿರ ವಿರಹಾಕ್ರಾಂತಂ ವಿಭ್ರಾಂತಚಿತ್ತಮಿತಸ್ತತಃ
 ಸ್ಮರಪರವಶಂ ದೀನಂ ನೋಪೇಕ್ಷಸೇ ಯದಿ ಮಾಂ ಪ್ರಿಯೇ .
 ಅಹಮಿಹ ಚಿರಂ ಜೀವನ್ಭಾವತ್ಯಸೇವನಮಾದ್ರಿಯೇ
 ಯದಪಕರಣಂ ಸರ್ವಂ ಕ್ಷಂತವ್ಯಮದ್ರಿಕುಮಾರಿಕೇ .. 47..

.. ದ್ವಾದಶಃ ಸರ್ಗಃ ..

ಶ್ಲೋಕಃ

ಇತಿ ವಿರಹಿತಾಮೇನಾಂ ಚೇತಃ ಪ್ರಸಾದವತೀಂ ಶಿವಾಂ
 ಅನುನಯಗಿರಾಂ ಗುಂಘೈಃ ಸಂಭಾವಯನ್ನಿಜಪಾಣಿನಾ .
 ರ್ಘುಟಿತಿ ಘಟಯನ್ಮಂದಸ್ತೈರಸ್ತದೀಯಕರಾಂಬುಜಂ
 ಹಿಮಕರಕಲಾಮೌಲಿಃ ಸಂಪ್ರಾಪ ಕೇಲಿಲತಾಗೃಹಂ .. 48..
 ಸಂಪ್ರಾಪ್ಯ ಕೇಳಿಗೃಹಮಿಂದುಮೌಲಿಃ ಇಂದೀವರಾಕ್ಷೀಮನುವೀಕ್ಷಮಾಣಃ .
 ಜಹೌ ರಹಃ ಕೇಲಿಕುತೂಹಲೇನ ವಿಯೋಗಜಾತಿಂ ಪುನರಾಬಭಾಷೇ .. 49..
 .. ವಿಂಶಾಷ್ಟಪದೀ ..

ಘಂಟಾರಾಗೇಣ ರ್ಘುಂಪತಾಲೇನ ಗೀಯತೇ

(ಮಂಜುತರಕುಂಜತಲ ಇತಿವತ್)

ವೃಧುಲತರಲಲಿತಕುಚಯುಗಲಮಯಿ ತೇ

ಮೃಗಮದರಸೇನ ಕಲಯಾಮಿ ದಯಿತೇ .

ರಮಯ ಬಾಲೇ ಭವದನುಗಮೇನಂ .. ರಮಯ ಬಾಲೇ .. 1..

ವಿಧುಶಕಲರುಚಿರಮಿದಮಲಿಕಮಯಿ ತೇ

ಶುಭತೀಲಕಮಭಿಲಸತು ಕೇಲಿನಿಯತೇ .. ರಮಯ ಬಾಲೇ .. 2..

ಇಹ ವಿಹರ ತರುಣಿ ನವ ಕುಸುಮಶಯನೇ

ಭವದಧರಮಧು ವಿತರ ಮಕರನಯನೇ .. ರಮಯ ಬಾಲೇ .. 3..

ಅಯಿ ಸುಚಿರವಿರಹರುಜಮಪಹರ ಶಿವೇ

ಸರಸಮಭಿಲಪ ರಮಣಿ ಪರಭೃತರವೇ .. ರಮಯ ಬಾಲೇ .. 4..

ಕಲಯ ಮಲಯಜಪಂಕಮುರಸಿ ಮಮ ತೇ

ಕಠಿನಕುಚಯುಗಮತನು ಘಟಯ ಲಲಿತೇ .. ರಮಯ ಬಾಲೇ .. 5..

ಇದಮಮರತರುಕುಸುಮನಿಕರಮಯಿ ತೇ

ಘನಚಿಕುರಮುಪಚರತು ಸಪದಿ ವನಿತೇ .. ರಮಯ ಬಾಲೇ .. 6..

ದರಹಸಿತವಿಧುಕರಮುದಂಚಯ ಮನೋ-

ಭವತಪನಮಪನುದತು ವಿಲಸಿತಘನೇ .. ರಮಯ ಬಾಲೇ .. 7..

ಶಿವಚರಣಪರಿಚರಣಯತವಿಚಾರೇ

ಘಣತಿ ಹಿಮಕರಮೌಳಿನಿಯಮಿಧೀರೇ .. ರಮಯ ಬಾಲೇ .. 8..

ಶ್ಲೋಕಃ

ಈದೃಗ್ವಿದ್ಯೈಶ್ಚಋಲಚಾಟುವಚೋವಿಲಾಸೈಃ

ಗಾಢೋಪಗೂಹನಮುಖಾಂಬುಜಚುಂಭನಾದ್ಯೈಃ .

ಆಹ್ಲಾದಯನ್ ಗಿರಿಸುತಾಮಧಿಕಾಂಚಿ ನಿತ್ಯಂ

ಏಕಾಮ್ರಮೂಲವಸತಿರ್ಜಯತಿ ಪ್ರಸನ್ನಃ .. 50..

ವಿದ್ಯಾವಿನೀತಜಯದೇವಕವೇರುದಾರ-

ಗೀತಿಪ್ರಬಂಧಸರಣಿಪ್ರಣಿಧಾನಮಾತ್ರಾತ್ .

ಏಷಾ ಮಯಾ ವಿರಚಿತಾ ಶಿವಗೀತಿಮಾಲಾ

ಮೋದಂ ಕರೋತು ಶಿವಯೋಃ ಪದಯೋಜನೀಯಾ .. 51..

ಅವ್ಯಕ್ತವರ್ಣಮುದಿತೇನ ಯಥಾರ್ಭಕಸ್ಯ

ವಾಕ್ಯೇನ ಮೋದಭರಿತಂ ಹೃದಯಂ ಹಿ ಪಿತ್ರೋಃ .

ಏಕಾಮ್ರನಾಥ ಭವದಂಘ್ರಿಸಮರ್ಪಿತೇಯಂ

ಮೋದಂ ಕರೋತು ಭವತಃ ಶಿವಗೀತಿಮಾಲಾ .. 52..

ಗುಣಾನುಸ್ಮೃತಿರಹಿತಾ ದೋಷಗ್ರಂಥಿವಿದೂಷಿತಾ .

ತಥಾಪಿ ಶಿವಗೀತಿನೋ ಮಾಲಿಕಾ ಚಿತ್ರಮೀದೃಶೀ .. 53..

ಓಂ ನಮಃ ಶಿವಾಯೈ ಚ ನಮಃ ಶಿವಾಯ


ಇತಿ ಶ್ರೀಚಂದ್ರಶೇಖರೇಂದ್ರಸರಸ್ವತೀವಿರಚಿತಾ ಶಿವಗೀತಿಮಾಲಾ

ಅಥವಾ ಶಿವಾಷ್ಟಪದೀ ಸಮಾಪ್ತಾ .


.. ಶುಭಮಸ್ತು ..

Siva Gitimala Siva Ashtapadi

Encoded and proofread by P.R. Kannan prkannanvashi at yahoo.com

——
Sivagitimala or Sivashtapadi

pdf was typeset on June 29, 2023

——
Please send corrections to sanskrit@cheerful.com

